



Qorti tal-Appell Kriminali

Onor. Imħallef Giovanni M Grixti LL.M., LL.D

Appell Nru. 161/2018

Il-Pulizija

vs

Renald Micallef

Seduta tal-31 ta' Jannar, 2019.

Il-Qorti;

Rat l-imputazzjoni dedotta kontra l-appellant, Renald Micallef, detentur tal-karta tal-identita' Maltija bin-numru 560775M, quddiem il-Qorti tal-Magistrati (Malta) bħala Qorti ta' Ġudikatura Kriminali talli fix-xahar ta' Settembru, 2017 f'dawn il-Ġzejjer naqas milli jagħti lil Rachelle Micallef, is-somma, ffissata minn dik il-Qorti jew stipulata fil-kuntratt bħala manteniment għal uliedu u/jew martu fi żmien ġemistax-il jum minn dak il-jum li fis, skond l-ordni jew dak il-kuntratt kellha titħallas is-somma;

Rat is-sentenza tal-Qorti tal-Magistrati (Malta) bħala Qorti ta' Ĝudikatura Kriminali, tas-26 ta' Marzu, 2018 li biha sabet lill-imsemmi imputat ħati tal-imputazzjoni dedotta kontra tieghu u kkundannatu għal gimgħa detenzjoni;

Rat ir-rikors tal-appell ta' Renald Micallef, ppreżentat fir-registru ta' din il-Qorti fit-3 ta' April, 2018, permezz ta' liema talab lil din il-Qorti jogħġobha tirriforma u tvarja s-sentenzi appellati billi:

1. Filwaqt li tikkonfermahom in kwantu sabet lill-appellanti ħati ta' kull akkuża dedotta kontrih għax-xhur t' Awwissu 2017, Settembru 2017, Ottubru 2017 u Novembru 2017;
2. Tiddikjara li in vista taċ-ċirkostanzi u l-fattispecie tal-każijiet, kif ukoll in vista tal-fatt li l-kawzi kollha nstemgħu flimkien u kontestwalment, dawn kellhom u għandhom jitqiesu bħala kaž wieħed (1) fejn għandu japplika l-Artikolu 18 tal-Kodiċi Kriminali;
3. Konsegwentement tirriforma u tvarja il-piena erogata fil-konfront tal-appellant għal waħda aktar idoneja u miti fiċ-ċirkostanzi bl-applikazzjoni tal-istess Artikolu 18 tal-Kodiċi Kriminali;
4. Alternattivament u mingħajr pregudizzju għat-talbiet preċedenti, f'każ li din l-Onorabbli Qorti jidhrilha li għandha tikkonferma in toto is-sentenzi mogħtija mill-ewwel Onorabbli Qorti u l-ħtija fil-konfront tal-appellant għal kull kaž b'mod individwali, skond l-istess proċedura li mxiet biha l-ewwel Onorabbli Qorti u li għalihom nghatat piena specifika għal kull kaž individwali, din l-Onorabbli Qorti jogħġibha timponi piena, għal kull kaž, li tkun waħda aktar miti, ekwa u ġusta tenut kont taċ-ċirkostanzi tal-każijiet odjerni;

Rat l-aggravji tal-appellant;

Rat l-atti u d-dokumenti kollha.

Rat il-fedina penali aġġornata tal-appellant esebita mill-prosekuzzjoni fuq ordni tal-Qorti.

Ikkunsidrat:

1. Illi dan huwa appell limitat għall-piena erogata mill-Ewwel Qorti bl-aggravju singolari mqanqal mill-argument illi peress li l-appellant kellu tlett kawzi simili fl-istess seduta u dawn instemgħu kontestwalment, l-ewwel Qorti kellha tapplika l-Artikolu 18 tal-Kapitolu 9 kwantu l-piena għaliex l-kawzi flimkien kellhom jitqiesu bħala reat kontinwat bil-konsegwenza li kellu jingħata piena inferjuri għal-dik fil-fatt kominata;

2. Huwa ormai principju stabbilit fil-gurisprudenza illi din il-Qorti, *qua* Qorti ta' Appell, ma tiddisturbax id-diskrezzjoni eżercitata mill-ewwel Qorti fil-kominazzjoni tal-piena sakemm ma jkun hemm xejn x'jiddemostra li din ma kienitx fil-parametri tal-ligi u kellha tkun anqas jew aktar minn dik fil-fatt kominata. L-aggravju tal-appellant iqanqal id-diskussjoni dwar jekk il-piena kominata hix fil-parametri tal-ligi jew le minhabba li l-artikolu 18 tal-Kapitolu 9 għandu l-effett li jirriduci l-piena billi tingħata piena wahda għal-diversi reati li tista' tizdied bi grad jew tnejn;

3. L-artikolu 18 tal-Kapitou 9 jiddisponi hekk:

18. Meta d-diversi atti magħmulin mill-hati, ukoll jekk fi zmienijiet differenti, ikunu jiksru l-istess disposizzjoni tal-ligi jew disposizzjonijiet relatati tal-ligi u jkunu gew magħmula b'rizzoluzzjoni wahda, dawn l-atti jitqiesu bħala reat wieħed,

imsejha reat kontinwat, izda l-piena tista' tizdied minn grad sa zewg gradi.

4. Huwa minnu illi ghal fini ta' praticita' l-ewwel Qorti semgħet l-erba' citazzjonijiet kontestwalment. Dan, izda ma jbiddilx is-sitwazzjoni li kien hemm erba' citazzjonijiet separati u distinti u mhux waħda, igifieri kien hemm citazzjoni għal kull fatt imputat u mhux diversi atti migbura flimkien f'citazzjoni wahda. L-appellant kien mitlub iwiegeb għal kontravenzjoni ravvizada taħt l-artikolu 338(z) tal-Kap 9. Issa, skond l-artikolu 341 tal-Kap 9 ukoll meta jkun hemm diversi kontravenzjonijiet fl-istess citazzjoni l-Qorti tista' tagħżel li tagħti piena għal kull waħda mill-kontravenzjonijiet. Anke l-artikolu 17 (c) jiddisponi illi persuna hatja ta' zewg kontravvenzjonijiet jew izqed tkun ikkundannata ghall-piena li hemm għal kull kontravenzjoni;
5. L-artikolu 18 kien deskrirt kemm il-darba minn din il-Qorti bhala funzjoni legali mahluq għal-benefċċju tal-imputat, izda dan jibqa' dejjem privilegg tal-prosekuzzjoni u la darba l-prosekuzzjoni ghazlet illi toħrog *avvizo da comparire* ghall-kull okkazzjoni, ossia kull xahar, li l-appellant naqas milli jħallas il-manteniment minnu dovut, ma tistax Qorti tħażżeż illi tgħaqquad l-erba avvizi flimkien. Isegwi għalhekk li l-Qorti tal-Magistrati kienet korretta meta erogat piena separata għal kull citazzjoni li fihom dehret il-kontravenzjoni msemmija;
6. Fis-sottomissjonijiet orali, l-abbli difensur tal-appellant qanqal il-kwistjoni li ma jistgħad il-ahħhaq mal-ammont ta' manteniment iffissat mill-Qorti Civili. Dwar dan, izda, ma hemm l-ebda aggravju u konsegwentement din il-Qorti ma tistax tiehu konjizzjoni ta' tali lanjanza;
7. Għal dawn ir-raġunijiet, filwaqt illi tħad it-tieni u t-tielet talba tar-rikors tal-appell, tilqa' l-ewwel u r-raba' talba u tirriforma s-sentenza appellata billi ikkonferma kwantu sejbien ta' htija,

tirrevokaha f'dik il-parti li biha kkundannat lill-appellant ghal gimgha detenzjoni u minflok tikkundannah ghal-canfira.